

आसौदा तक मेट्रो विस्तार और

हरियाणा आर्बिटल रेल कोरिडोर और केएमपी से होगा जुड़ाव, आठ किलोमीटर बनेगी लंबी लाइन



बहादुरगढ़ के आसौदा तक सांखौल के इसी प्वाइंट से आगे जाएगी मेट्रो लाइन। • जागरण



जागरण संवाददाता, बहादुरगढ़: प्रदेश सरकार की ओर से पेश किए गए बजट में बहादुरगढ़ से आसौदा तक मेट्रो लाइन के विस्तार की घोषणा की है।

ब्रिगेडियर होशियार सिंह मेट्रो स्टेशन से आगे गांव सांखौल से आसौदा तक करीब आठ किलोमीटर लंबी लाइन बनेगी। ऐसे में बहादुरगढ़ ही आसपास के गांवों के अलावा हजारों यात्रियों को इसका फायदा होगा। इस मेट्रो लाइन का जुड़ाव सोनीपत से पलवल के बीच बनने वाले हरियाणा आर्बिटल रेल कोरिडोर (एचओआरसी) और कुंडली मानेसर पलवल (केएमपी) एक्सप्रेस वे से होगा। ऐसे में बहादुरगढ़ में आसपास के 15 से अधिक गांवों के 50 हजार से ज्यादा लोगों को इसका फायदा होगा। करोड़ों रुपये के इस प्रोजेक्ट के पूरा होने से बहादुरगढ़ व आसपास का औद्योगिक विकास होगा। यहां पर औद्योगिक निवेश तो बढ़ेगा ही साथ में रोजगार के भी नए अवसर पैदा होंगे।

- सांखौल से जाखौदा तक पुराने रोहतक दिल्ली रोड के डिवाइडर में और उसके बाद केएमपी तक राजमार्ग की ग्रीन बेल्ट में होगा मेट्रो लाइन का निर्माण
- बहादुरगढ़ में आसौदा तक मेट्रो का विस्तार होने से औद्योगिक निवेश के साथ-साथ रोजगार भी बढ़ेगा

ये पांच स्टेशन बन सकते हैं

- सांखौल, नियर बराही रोड जंक्शन
- उद्योग विहार सेक्टर 16, नियर पारले कंपनी
- एचएसओआईआईसी सेक्टर 17
- जाखौदा नियर बहादुरगढ़ बाईपास
- आसौदा टोडराण नियर केएमपी जंक्शन

रोहतक के सांपला तक मेट्रो का इंतजार हुआ और लंबा

रोहतक के सांपला के लिए मेट्रो का इंतजार अब लंबा हो गया है। भविष्य में यहां तक मेट्रो कब पहुंचेगी यह अब तय नहीं है। बहादुरगढ़ से सांपला तक मेट्रो लाइन के विस्तार प्रोजेक्ट को तो सरकार ने पहले ही हाथ खींच लिए थे लेकिन यहां के सांसद अरविंद शर्मा इस प्रोजेक्ट को लेकर काफी आमदा थे। मगर सरकार ने बजट में इस मेट्रो लाइन का विस्तार आसौदा तक करने की घोषणा करके सांपला तक मेट्रो लाइन के विस्तार पर फिलहाल विराम लगा दिया है। वर्ष 2020 में दिल्ली मेट्रो रेल कॉर्पोरेशन (डीएमआरसी) ने तकनीकी अध्ययन में सांपला तक मेट्रो प्रोजेक्ट को व्यवहारिक नहीं बताया था। दरअसल, 24 जून 2018 को बहादुरगढ़ मेट्रो के उद्घाटन पर मुख्यमंत्री मनोहर लाल ने तत्कालीन

केंद्रीय आवास व शहरी कार्य राज्य मंत्री हरदीप पुरी की उपस्थिति में बहादुरगढ़ से सांपला तक मेट्रो लाइन के विस्तार की मांग की थी। इसी कड़ी में डीएमआरसी और हरियाणा सरकार की ओर से भेजे गए टर्म ऑफ रेफरेंस पर केंद्रीय आवास एवं शहरी कार्य मंत्रालय ने 16 अक्टूबर 2018 को मंजूरी दी थी। 16 अप्रैल 2019 को डीएमआरसी व हरियाणा शहरी विकास प्राधिकरण के अधिकारियों की एक संयुक्त टीम ने बहादुरगढ़ से सांपला तक मौके का प्राथमिक सर्वे किया था, जिसमें 17.40 किलोमीटर लंबे इस रूट पर 12 स्टेशन बनाने प्रस्तावित किए थे लेकिन बाद में एचएमआरटीसी ने आठ मेट्रो स्टेशनों बनाने के सुझाव दिए थे। इसी आधार पर एचएमआरटीसी ने डीएमआरसी से इस प्रोजेक्ट का तकनीकी सर्वे करवाया था।